

వేదాంతం

‘ సత్తిరాజు అనే వోవర్సీరు ఆత్మహత్య చేసుకున్నాడు. పోలీసు విచారణ జరుగుతోంది ’

అని పేపర్లో చదివాను. పదిహేనేళ్ల కిందట విక్టోరియా హాస్టల్లో నాకు నాలుగుగడు లవతల గదిలోవున్న సత్తిరాజే నేమో! ఆరోజుల్లో ఆ సత్తిరాజుకి నామీద నిష్కారణ గౌరవం. తక్కినవాళ్లు నన్ను ద్వేషించడానికి అనేక న్యాయమైన కారణాలున్నాయికాని, యితను గౌరవించడానికి ఒక్కటి లేదు. నాతో చనువు చేసుకోవాలని చాలా ప్రయత్నించాడు. కాని, నా కతనిమీద ప్రత్యేకమైన ప్రేమ రాలేదు. మొదటినించీ నాకు స్నేహితులమీద ప్రేమ వుండేదికాదు. ఇప్పుడూ అంతే. వురుషుడికి నా హృదయంలో చోటులే దనుకుంటాను. కాని, సత్తిరాజు దృష్టి ఎప్పుడూ నన్ను వెంబడిస్తో వుండేది. అతనే నేమో యీ ఆత్మహత్య చేసుకుంది? ఎందుకో? నా దుర్భర జీవితాన్ని తలుచుకుని, కొంచెం యీర్ష్యకూడా పొందాను.

గంట కొట్టింది. పత్రిక నక్కలాగుకాచుకుకూచున్న రంగనాథం ముందుపాఠేసి క్లాసులోనికి వెళ్లాను. కాని, ఆ ఆత్మహత్య నా జీవితా న్నెంత తారుమారు చేయబోతుందో నాకు తెలీదుకదా !

మర్నాడు రాజమండ్రి పోలీసుయిన్ స్పెక్టరు దగ్గిర్నించి వుత్తరవొచ్చింది.

‘ ఆత్మహత్య చేసుకున్న సత్తిరాజుగారు, తన కడపటి వృత్తంలో మీ వొక్కరిమీదనే తనకు సంపూర్ణమైన విశ్వాసముందనీ, మీ సహాయమపేక్షించమనీ వ్రాశారు. ఆయన కుటుంబపరిస్థితులు క్లిష్టంగా వున్నాయి. ఒకసారి రాగలిగితే సంతోషిస్తాము. ’

అతడే యీ సత్తిరాజు! కాని, పదిహేనేళ్లలో ఒక్కసారి కలుసుకోకపోయినా నన్ను జ్ఞాపకం వుంచుకోడమేమిటి? వున్న గోలలు చాలవూ? ఇదికూడా నా నెత్తిన యెందుకు? వెళ్లకూడ దనుకున్నాను. వెళ్లాను. చచ్చినవాళ్లదైనా సరే, పరు లిచ్చే గౌరవానికి లొంగిపోని వాడెవడు?

ముందు యిన్ స్పెక్టర్ని చూశాను.

‘ మీరు సత్తిరాజుగార్ని బాగా యెరుగుదు రనుకుంటాను. బంధువులా? ’ —

— చెప్పాను.

‘ చిత్రమే ! పదిహేనేళ్లు కలుసుకోనేలేదా? ’

‘ తలుచుకో నన్నాలేదు. ’

‘ సత్తిరాజుగారి చావుకే కారణం తెలీదుకాదామీకు ? ’

‘ తెలీదు పత్రికల్లో పడ్డదాకా? ’

‘ ఆయన ఒక మలబారు టీచర్ని ప్రేమించాడు. కొంత కాలం తరవాత ఆమె యాయన్ని వొదిలి, ఇంకో గొప్ప వుద్యోగస్థుణ్ణి చనువు చేసుకుంది. ఆయనకోసమే యీ న్యూస్, పేపర్లలో సప్లైస్ చేశాము. సత్తిరాజుగారు భరించలేక ప్రాణాలు అర్పించుకున్నారు. ఆయన కడపటి వృత్తం యిదీ. ’

అది చాలా పెద్దవృత్తం. నాకు సంబంధించిన భాగం:

‘నాకు దగ్గరబంధువులూ, నాకోసం విచారపడేవారూ, శ్రమపడేవారూ ఎవరూ లేరు. నా భార్య విచిత్రమైన వ్యక్తి. ‘రాక్షసి’ అని పూర్తిగా నిశ్చయించలేను. ఆమె హృదయానికి బదులు రాయివుంది. రక్తం బదులు పాదరసం వుంది. ఆమె కనికరిస్తే—నాగతి యిట్లా కాకపోను. నాకు పిల్లలు లేరు. కాని, దిక్కులేని నా మేనల్లుడు నా పాలపడ్డాడు. వాడిగతి ఏమికానున్నదో అనే నాచింత. వాణ్ణి నా భార్య దాక్షిణ్యంలో వొదలడం నాకు ఇష్టంలేదు. కనక నా స్నేహితులలో గుంటూరులో టీచరుగావున్న—’

అని నన్ను పొగిడి, నామీద భారం పారేసి చక్కాపోయినాడు. నేను గుంటూరులోవున్న సంగతి ఎట్లా తెలుసో! నాకెందుకో ఈగోల! ఇదంతా నామీద Practical joke కాదుకద! అడగడానికీ, వొద్దనడానికీ ఆమనిషి యేడీ! చావుతో యిట్లా బాధ్యతల్ని తప్పించుకుపోవడం చాలా అన్యాయం! ఆలోకంలో ఏదన్నా Supreme Court వుండితీరాలి, ఇట్లాంటి వ్యవహారాలకు.

‘నేను చెయ్యవలసింది ఏమీకనవడదు. నేనేం చెయ్యగలను?’

‘వొచ్చిన చిక్కే—మిటంటే, ఆమేనల్లుడినంగతి.’

‘నేను పెంచాలా? ఆమె ఏంచేస్తుంది?’

‘ఆమెతో మాట్లాడి చూడండి.’

‘ఆమెతోనా. ఎందుకు?—’

అన్నాను కాని వెళ్లాను. ఆమెని సత్తిరాజు అట్లా తిట్టకపోతే, వెళ్లేవాణ్ణి కా ననుకుంటాను.

*

*

*

ఎండ మీదికి వచ్చినా లేవక, కుక్కలు నిద్రపోతున్నాయి. గోదావరి నీళ్ళలోంచి బడబాగ్నివలె సూర్యకాంతి కళ్ళని కాలుస్తోంది. గాలికికూడా భయంగావుంది కదలడానికి. గట్టుకిందవున్న చిన్నమిద్దెమీదికి కాలుతున్న మెట్లెక్కివెళ్ళి తలుపు కొట్టాను. నే నేదో సత్తిరాజుకి గొప్ప మిత్రుణ్ణి అని యేడిస్తే! నాకు ఆడవాళ్ళని వోదార్చడం, కుశలప్రశ్నలూ చాతకావే!

‘ఎవరు?’ అంది లోపల్నించి విసుకుతో.

‘తలుపు తెయ్యండి.’

కుర్రాడు ఒకడు తలుపు తీశాడు.

ఆమె మంచంమీద కూచుని వ్రాసుకుంటోంది. తలెత్తి,

‘అట్లా కూచోండి’ అని, మళ్ళీ వ్రాసుకుంటోంది.

‘ఇదేనా యిల్లు?’

‘ఎవరు?’ అంది తలెత్తకండానే.

‘ఇదేనా సత్తిరాజుగారి యిల్లు?’

‘ఊ!’

‘మీరు?’

‘భార్యని. మీరు?’

తెలియచేశాను.

మాట్లాడుతోనే ఆమెని పరీక్షచేస్తున్నాను. నా అంత పొడుగు వుంటుంది. సన్నని వొళ్ళు. ముప్పై ఐదేళ్ళకి తక్కువ వుండవు. కొన్ని వెంట్రుకలు నెరిశాయి. మూతిదగ్గిరించి ముక్కుదగ్గిరికి రెండుముడతలున్నాయి. ఆమెలో యేమీ రాక్షసత్వం కనపళ్లేదు, దేవత్వమూలేదు. నన్ను నిర్లక్ష్యం చెయ్య

డమూ, విషాదచిహ్న లేమీ లేకపోవడమూ,—అవేవింతలు. పావుగంట కూచున్నాను. మాటలులేవు. వ్రాయడం అయి పోయి, దారంతీసి చిక్కుతీస్తోంది.

‘ఈతనేనా మేనల్లుడు?’

‘అవును. మీరింత శ్రద్ధతో యింతదూరంవచ్చారు. ఎంతో దయతో.’ అంది ప్రయత్న పూర్వకంగా, అయిష్టమైన Duty చేస్తున్నట్టు.

‘నేనేం చెయ్యగలను?’

‘ఏమున్నది? ఏమీలేదు. మళ్ళీ రై లెప్పుడు?’

‘మరి యీఅబ్బాయి సంగతి?’

‘మీరు తీసుకు వెడతారా?’

‘మీ అభ్యంతరం ఏమిటి? అతన్ని వుంచుకోడానికి!’

‘ఏమీ లేదు. కాని నాకు అవసరమూలేదు. నేనూ ప్రత్యేకం అతనికీ అవసరం లేదు—’

‘ఏవో గూఢంగా మాట్లాడుతున్నారు.’

‘అనుకున్నాను. స్పష్టంగా, హృదయంలో వున్న దున్నట్టు మాట్లాడితే, ప్రపంచానికి అర్థంకాదు. స్వచ్ఛమైన ఆలోచనకి రంగులు కల్పిస్తేనేగాని, చూడగల ప్రజ్ఞ పోయింది మనుష్యులకి. నాకూ, అతనికీ ప్రేమబంధం ఏమీలేదు. అందు వల్ల పరస్పరంగా భారమైనాము.’

‘బంధువులు లేరా?’

‘పిల్లవాడికి కావలసినవాళ్లు లేరు. అనలే పిల్లలు ప్రపంచానికి యెక్కువే నారు. సత్తిరాజుగారు ఇతన్ని చాలా గారాబంగా

పెంచారు. దయలేని వాళ్లకి వప్పచెప్పడం చాలాకూర్తం. ఆయనికి మీ మీద గొప్ప విశ్వాసం. '

‘ ఏమీ కారణంలేదు— ’

‘ నాకూ అట్లానే తోస్తోంది. ’

విచిత్రమైన మాటలు. నామనసు చివుక్కుమన్నది. నాకోపం గుచ్చుకునేందుకు—

‘ వృత్తంలో మిమ్మల్ని దూషించడానికికూడా కారణం వుందనుకుంటాను. ’

‘ ఉండకేం ? ’

ఎట్లా యీమెని నొప్పించడం ?

‘ మిమ్మల్ని యామన్నాడో చదివారా ? ’

‘ లేదు. కాని పూహించుకోగలను. ’

‘ రాక్షసి... ’

నావంక నిదానంగా కళ్ళెత్తి చూసింది. ఆమెలో ఏమీ అందం లేదు. ఆమెకళ్లు ఏమీ అసాధారణమైనవికావు. కాని, ఆచూపు—ఎన్నడూ నా అనుభవాని కందని ఆవ్యక్తమైన కల వరం కలిగింది. విస్మయమో, భయమో, గౌరవమో, కోపమో, అన్నీనో నాలోపలికి గుచ్చిచూసి, ఏదో తెలుసుకుని సంతోషి చెందినట్టు. కళ్ళు చేతిలో దారంమీదికి ప్రయత్న పూర్వకంగా వాల్చింది. నా కోపం పోలేదు ఇంకా. అనాధ ఐన స్త్రీ చేతిలో — మొగవాడు అపజయాన్ని అంగీకరించడం ఎంతకష్టం ?

‘ అతని చావుకి మీరు కారణ మన్నాడు. ’ అని ఇంకా గుచ్చాను.

ఏమాత్రము చలించలేదు.

‘ రక్షించకలిగి వుండునని ఆయన అభిప్రాయం. ’

‘ శక్తి వుండికూడా వుపేక్షించారా ? నేను నమ్మను! ’

‘ పోతలిచినవారిని అడ్డుపెట్టడం ఏమర్యాద! ’

—హాడిలిపోయినాను.

‘ అంత కోపమా ? ’

‘ లేదు ’

‘ మరి— ’

ఆలోచించింది.

‘ ఏం లేదు. పోనీండి. ’

‘ మీకు అర్థంకాదు ’ అన్నట్టు వినబడ్డాయి ఆమాటలు. నాకు కంఠంలో అప్రయత్నంగా, కళ్లలో ఇందాక కనపడ్డ అద్భుత ప్రపంచాలే, వినపడ్డాయి ఒక్కొక్క మాటలో.

విచిత్ర వ్యక్తి!

‘ నేను వొంటరిని, రోగిని. ఆ సంగతి సత్తిరాజుగారికి తెలీదనుకుంటాను. ’

‘ పోనీండి. యిబ్బందిలేదు. ’

‘ ఇంకే విధంగా నన్నా నేను...? ’

‘ ఏముంది ? ఏమీలేదు. ’

‘ నేను వెళ్ళేముందు మళ్ళీవొచ్చి చూస్తాను. ’

తల వూగించింది. కాని, అవసరం లేదు అన్న మాట తెలుస్తోనేవుంది.

*

*

*

రాత్రి పదకొండింటికి రై లెక్కాలని నిశ్చయం చేసుకుని నలుగురై దుగురు స్నేహితుల్ని చూశాను. ప్రతివారూ ఆమె సంగతి మాట్లాడారు. అందరూ ఆమెసంగతి విన్నవారే గాని, స్వయంగా తెలిసినవారెవరూ లేరు.

“ విచిత్రమైన మనిషేరా! ఒకామె పిల్లపోయి యేడుస్తోవుంటే—

‘కొట్టేందుకు ఇంక యెవరూ లేరనా యేడుస్తున్నావు ? అందిట’ అని చెప్పారు ఒకరు.

ఇంకోరు— ‘అది ఆడదిరా ! రాక్షసి!!—

“ బాపినీడు భార్య వోదార్చడానికి పోతే ‘నీపెనిమిటి పోయినప్పుడు వొస్తానని ఆశా!’ అంది” అని యింకోడు.

‘ నీంతో పడలేకే ఆమలబారు దాంతో తంటాలు పడ్డాడు సత్తిరాజు. ఇదే చంపింది వాణ్ణి తెలుసునా ? సత్తిరాజు శవాన్ని పోలీసువాళ్లు దహనం చేశారు. తనకేమీ సంబంధం లేదు పొమ్మందిట. ’ అని మరివొకడూ.

సత్తిరాజుని చూస్తే అందరికీ గౌరవమూ, ప్రేమూ. అతని విపరీత మోహానికిగాని, యీర్ష్యకేగాని ఒక్కరూ నిందించ లేదు అతన్ని.

*

*

*

రాత్రివెళ్లి మెట్లదగ్గర తలుపుమీద చెయ్యివెయ్యగానే, తెరుచుకుంది. కుర్రాడు నిద్రపోతున్నాడు. హాల్ లో ఎవరూ లేరు. పక్కగదిలో దీప ముంది. పిలవబోతోవుండగా మాటలు వినపడ్డాయి. ఒకటి మొగకంతం. ఇదా యీమెకి విచారం లేక

పోవడానికి కారణం? అతని మృత్యువు వాస్తవరూపం యిదీ!
ఇందుకా యీ కుర్రవాణ్ణి వొదుల్చుకోడం! స్పష్టమయింది.

‘ ఏదువందలా? ఇయ్యను ’ అంది ఆమె.

‘ సరే. ఆలోచించుకో, రేపు సాయింత్రందాకా ’
అన్నాడు మొగవాడు.

‘ జై లంటే భయంలేదు నాకు. ఈ జీవితమే ఖైదు. ’

‘ అంతలో ఆగదు. ’

‘ మరీ మంచిది. ’

‘ అదికూడా కాదు. ఆడదానివి. ’

‘ అంతే కద! ’

చప్పున యిద్దరూ బైటికివచ్చి, నన్ను చూశారు. ఆమె
యెప్పటివలెనే, నానించి కళ్లు కిందికివచ్చి, ఆలోచనలో పడ్డది.
ఆయన నన్ను చూసి భయపడ్డాడు.

‘ ఎవరు? ’

—చెప్పాను. వెళ్లిపోయినాడు.

‘ కూచోండి. ’

‘ ఈ రాత్రే ప్రయాణం. ’

‘ విన్నారు. అవునా? ’

‘ చివరి భాగం ’

దుప్పటిమీది గీతలవెంబడి వేళ్లు పోనిస్తో కూచుంది.
ముఖంలో కొంచెం బాధా, కోపమూ కనపడుతున్నాయి.

‘ నాకా విషయం తెలీదుగాని, నా సహాయం లాభం
వుంటే—, ప్రయాణం తొందరలేదు. ’

‘ మొగసహాయంలేని ఆడది ప్రపంచానికి ఎంత చులకన!
ఆల్లుకోని తీగెనివలె కాళ్లకింద తొక్కుతారు ’

‘ కొన్ని తీగెలకి ముళ్లుంటాయని తెలీదువాళ్ళకి. ’
కొంచెంగా నవ్వింది.

‘ మొగవాళ్లు బూడ్సులు వేసుకుంటారు ! చేతులో కర్ర
లుంటాయి. ’

‘ నేను బూడ్సులూ, కర్రలూ గోదావరిలో పారేసి
వొచ్చాను. ’

‘ సత్తిరాజుగారిమీది గౌరవం వల్ల ’

‘ కాదు. మిమ్మల్ని చూశాక. ’

‘ నాకు అందం లేదు. ’

‘ అవును మీ శరీరానికి ’

‘ అంతే ప్రపంచం చూడ గలిగింది ’

‘ ప్రపంచంలో అందరూ వొకటి కాదు. ’

‘ మిమ్మల్ని తప్పు అభిప్రాయ పడ్డాను. మొదట్లో ’

‘ ఏమో, చెప్పలేము. ’

‘ ఆయన పోలీసుసబిన్ స్పెక్టరు. ఐదువందలు లంచ
మివ్వకపోతే— సత్తిరాజుగారి వ్యవహారంలో నన్ను అరెస్టు చేయి
సాట. ’

‘ వాడిమొహం. ఇన్ స్పెక్టరుతో మాట్లాడతాను.
సూపరెయినే చూస్తాను. ’

—వూరుకుంది.

—భయపడదేం ?

‘ నిజంగా అరెస్టు చేస్తే, ఎట్లా అనదేం? ’ అని గోలపెట్టింది నా పురుష హృదయం.

వొప్పుకుంది గావును. నేను వుండిపోవాలి ఆవూళ్ళో; వీళ్లందర్ని చూడాలి. ఇంకా యేం చిక్కులు వున్నాయో ; ఈమెమీద యేం అనుమానాలు వున్నాయో ! నా కెండుకీ గోల ? నా గర్భశత్రువు, నాతోడుసీడ, తలనొప్పి యే నిమిషాన దూకే పడేస్తుందో అనే భయం. నా ఆలోచనల్ని గ్రహించి దేమో !

‘ మీరు వెళ్ళండి, భయంలేదు. ’

‘ మరి మీరు ?.....ఎవరూ స్నేహితులు లేరా? ’

‘ లేరు ’

‘ ఎందుకు ? మీకేం తోస్తోంది ? ఏం చేస్తారు పొద్దస్తమానం ? ’

‘ ఏమీచెయ్యను. అట్లా చూస్తూ కూచుంటాను. ’

‘ వంట ? ’

‘ హోటలు. ’

‘ ఎందుకు ఏమీ చెయ్యరు ? ’

‘ తిండికి లేకపోతే పని చెయ్యవలసివచ్చేది. ఆబాధలేదు.

ఇంకేం పనివుంది ? ’

‘ స్నేహితులు ’

‘ ఎవరూ స్నేహించెయ్యరు నాతో. ’

‘ చదువుకోడం. ’

‘ కొంచెం చదువుతాను. కాని, కొత్తసంగతులు వుండవు.

పుస్తకాల్లో !—

‘కథలు, చరిత్ర, వ్యాసాలు, పురాణాలు, అన్నీ తగూలూ, పిల్లల్ని కనడమూ, చావడమూ, ఏది చూసినా అంతే— ఎందుకు చదవడమూ — అర్థంలేని నీతులూ, వేదాంతం.’

‘మరి అందరూ పనులు చెయ్యటం లేదా?’

‘అదే నా ఆశ్చర్యం’

‘పనిచెయ్యక వూరికే తిని కూచోడం స్వార్థం, సోమరి తనం.’

‘అంతకన్న యేం చెయ్యాలి? వీళ్ళేం చేస్తున్నారు? క్లబ్బు, టెన్నిస్, పేకాటా, కబుర్లూ, ఇవన్నీ...’

‘మరి వుద్యోగాలూ.’

‘పోలీసులూ, టీచర్లూ, లాయర్లూ, వీళ్ళందరూ, ఏం వుపయోగం—తిండిలేక చేస్తారు. పరోపకారమా?’

‘తిండికై చేసినా, వుపకారమేగా!’

‘కాదు. ఈ వుద్యోగస్తులు చేసే అపకారం ఎవరూ చెయ్యరు.’

‘టీచర్లూ, డాక్టర్లూ—’

‘వాళ్లూ అంతే.’

‘పోనీ, మీరేదన్నా కుట్లూ అవీ చేసి, సంపాదించరాదా?’

‘ఎందుకు సంపాదించడం?’

‘ఇతరులకి యియ్యడానికి’

‘ఎందుకు యివ్వడం?’

‘వాళ్ళ సహాయానికి?’

‘ ఎందుకు సహాయం చెయ్యడం ?’

‘ మీరు ఆపదలో వుంటే ఎవరన్నా సహాయం చెయ్యవొద్దా !’

‘ నాకు అపాయమా ? ఏమి అపాయం? తిండే లేకపోతే, జబ్బుచేస్తే; మనుషులు, కుక్కలు, ఒక్కసారి సహాయంచేశామాయింక వొదలరు. కొంచె మిచ్చామా, యింక యీ కాముకుల మోస్తరే ! నాకు సహాయమా? అఖిల్లేదు. భరించలేకపోతే, ద్వారం తెరిచే వుంది. కాని, నిజంగా సహాయం—యీ వొంటరి తనానికి స్నేహం, మృత్యుబాధకి పునర్జీవితం యిస్తే — సహాయం. నేను ప్రేమించుకునేందుకు బిడ్డ నివ్వగలరా, ఆబిడ్డ చస్తే ప్రాణమివ్వగలరా ? ఇంక సహాయ మేమిటి ? ఏసహాయమూ అఖిల్లేదు. ’

‘ మీకెందుకు స్నేహితులు వుండకూడదూ ? ఒకరూ రారే !’

ఆమె కళ్లలో నీళ్ళు మెరిశాయి.

‘ నాజన్మ అట్లాంటిది !’

‘ పాట, చిత్రలేఖనం ’

‘ ఎందు కవన్నీ ! పిల్లల ఆటలు. ఇట్లా బాగానేవుంది. ’

‘ మరి యీవొంటరితనం బాధధ్వనిస్తోంది మీకంతంలో. ’

లేచి నాప్రక్కన వొచ్చి కూచుంది. అంత రాత్రి వొంటరిగా మొగాడితో మాట్లాడుతున్నా ననే సంకోచమే లేదు. తలుపు అట్లా వోరగా తీసేవుంది.

‘ స్త్రీలె నా రారే !’

మాట్లాడదామా అన్నట్టు యోచించింది.

‘కూరలూ, చీరలూ మాట్లాడితే, దొంగవిచారాలన్నిటికీ క్షుద్ర యీర్ష్యలకూ సానుభూతి చూపితే, యితరుల్ని నిందిస్తే, ప్రపంచాన్నీ దేవుణ్ణీ తిడితే, వూరికే విచారాల సాద వెళ్లబుచ్చుకుని వారి ఆధిక్యాన్ని నిలవ పెడితే ప్రజలు చేరతారు.’

‘పోనీ యీ ఆపదలో నై నా—’

‘ఆపద వొస్తే చాలదు. ఆపద ముందు కుంగిపోవాలి. సహాయానికై అరవాలి. ఏసహాయమూ యివ్వక పోయినా, కృతజ్ఞత చూపాలి. సహాయం అఖిల్లైదంటే ప్రపంచానికి ఎంతోకోపం వొస్తుంది! ముఖ్యం ఆడదానిమీద. అందువల్లనే అడకువనీ, దీనత్వాన్నీ స్తుతించారు శాస్త్రుకారులు! అవి సుగుణాలేకావు. జీవనోపాధులు.’

ఇంకా అంది.

‘మీసహాయం కృతజ్ఞతతో నేను స్వీకరించక పోవడం మీకెంత బాధకరంగా వుందో నేను గమనిస్తోనేవున్నాను. కాని, మీరు కొంత ఉన్నతంగా వున్నారు.’

నివ్వేరబోయి చూశాను. ఏమి మనిషి! నానోటమాట రాలేదు కొంతసేపు. సమర్థించుకుని

‘ఏమైతేనేం? నేను మీకోసం కొంతకాలం వినియోగించ తలుచుకున్నాను.’

‘సరే.’

‘కాని నామీద నమ్మకం పెట్టుకోవొద్దు.’

అన్నాను దడిపిస్తూ.

‘సరే.’

అరే!

‘ఒకవేళ నేను అపజయం పొందితే!’

‘పోనీండి.’

‘ఐదువందలు ఇయ్యనా?’

‘నాదగ్గరే వున్నాయి. కాని, ఇయ్యను.’

‘మరి!’

‘జై లుభయం లేదు ’

‘కాని అపవాదు—కోర్టు ప్రశ్నలు.’

చిరునవ్వుతో వూరుకుంది.

‘చెప్పండి’

‘నేను రాక్షసిని.’ అంది నెమ్మదిగా!

అని పరధ్యానంలో పడ్డది. లేచి వెడుతున్నాను అన్నానుగాని, ఆమె పలకలేదు. మెల్లిగా తలుపు మూసి వెళ్లాను. సందుచివర అదే ఆలోచిస్తున్నాను. తలుపు గడియ వేసుకోలేదే, పన్నెండయింది.

‘క్షేమమా?’ మళ్ళీ వెళ్లాను. అట్లానే కూచునివుంది. మూల దీపం వెలుగుతోంది. మంచకింద చీకట్లు కూచున్నాయి.

‘నేను వెడుతున్నాను. తలుపు వేసుకోండి.’ కొంచెం సేపటికి తలెత్తింది. గడియారం వంక చూశింది.

‘క్షమించాలి. ఏదో ఆలోచనలో పడ్డాను.’

‘నేను వెడుతున్నాను. తలుపు వేసుకోండి.’

నావెంటనే తలుపు దగ్గరికి వచ్చింది. తలుపు దగ్గర వెడుతున్న నా బుజంమీద చెయ్యేసింది. తిరిగాను, నాచెయ్యి గట్టిగా పట్టుకుంది.

‘మీరు మంచివారి లాగున్నారు. ఈ లోకానికి పనికి రాదు.’

అని చిరునవ్వు నవ్వింది. పెదవులేకాదు, కళ్ళేకాదు, ముఖమంతా, ఆమె శరీరమంతా పెద్ద చిరునవ్వువలె తోచింది. ఆరాత్రాంతా ఆమె నా కలలలో.

*

*

*

మర్నాడు పోలీసు ఇన్స్పెక్టర్ని చూడడమూ, సబ్ ఇన్స్పెక్టర్ని చివాట్లు పెట్టించడమూ, అయ్యేప్పటికే మధ్యాన్నమయింది. ఇన్స్పెక్టరు నాలుగు అర్జీలు నాముందు పెట్టాడు. నన్ను చదవనీలేదు గాని, అవన్నీ పూర్వో పెద్దమనుషులదగ్గి ర్నించి అనీ, ఆమె సత్తిరాజు చావుకి కారణమనిన్నీ, ఆమెని ఎరెస్టు చేయమని ప్రార్థనలూ బెదిరింపులూ అనీ చెప్పాడు.

‘ఏమో సాక్ష్యం ఎట్లా తిరుగుతుందో అని భయంగా వుంది. నా వృద్దేశ్యం ఆమె యేమీ యెరగదని. ఆమె పక్కలో చచ్చిపోయినాడు. ఆవు త్రరమే లేకపోతే, ఆమెపని అపాయమయ్యేదే! పూరందరికీ ఆమెమీద చాలాకోపంలాగుంది. కొద్దిరోజుల్లో ఆమెని ముంచడానికి ఏదో అల్లెటలున్నారు. ఆమె వెంటనే యీపూరు వొదిలితే బావుండును.’

సాయింత్రానేను వెళ్ళేప్పటికి ఆమె వరండాలో గట్టుమీదికి కనపడకుండా వెనకాలగా మంచం వేసుకుని గోదావరివంకచూస్తో కూచుంది. నావంక చూడలేదు. నేను ఎదురుగా కుర్చీలో కూచున్నాను. ఆమె యింట్లో గట్టుమీది ప్రజలకు నేను కనపడుతూ కూచోడం నాకు బాధగానే వుంది. గాలికి యిసిక రేగి నీళ్ళమీద పడుతోంది. నీళ్లుచింది యిసికమీద పడుతున్నాయి.

కొవ్వారు పడవ పూర్తిబరువుతో మూలుగుతూ పోతోంది రెండోవేపు.

మెల్లిగా నావంక చూసింది. అపాయం తప్పిందని చెపితే తల వూయించింది.

‘కాని మీరీ వూరు వొదిలితే మంచి’ దన్నాడు.

‘మంచిది కాకపోతే నేం?’

‘అంత మొండితన మొందుకు? వొదిలితేనేం? నష్ట మేముంది?’

‘ఎందుకు భయపడాలి.’

‘భయ మేముంది! ఇట్లాంటి అనవసరమైన పంతంతోనే మీరు వొంటరై పోయినారు. లోకమేమీ అంత చెడ్డదికాదు. కాని దగ్గిరికి వొచ్చిన వాళ్ళనల్లా రక్కితే వూరుకుంటారా?’

‘కొంత చిడుం వొందులుతుంది.’

‘మీకేం సంతోషం?’

‘బరక్కపోతే నెత్తినెక్కుతారు.’

‘మధ్యమార్గం లేకపోలేదు. మరి మీరు ప్రయాణం కావాలి. వినరూ? పోనీ, మీకోసంకాదు, నాకోసం.’

‘నెత్తిరాజుగారి కోసం. అవునా?’

‘అదే వొద్దంటున్నాను. ఎందుకు? ముందే అనుమాన పడతారు? అందుకే ప్రజలు కోవగించుకుంటారు. నేను నా కోసమే అడుగుతున్నాను.’

‘నాకూ మీకూ ఏం సంబంధం? మీరెవరు, నేనెవరు?’

‘సంబంధం వున్నవాళ్ళని దగ్గిరికి రానిచ్చారా, మాట్లాడ నిచ్చారా?’

‘ అవును మీకెందుకు ?’

‘ అవును ! నాకెందుకని లోకాన్ని మీరు వొదిలినా, లోకం మిమ్మల్ని వొదలలేదు. శత్రువులూ, మిత్రులూ వుండనే వుంటారు.’

‘ నన్నెవరూ ఏమీ చెయ్యలేరు. ’

‘ అహంభావపడకండి. ఎంతవారై న మనుష్యమాత్రులే. ’

‘ పోనీలండి. ఎందు కదంతా. ఎక్కడికి వెళ్లాలి నేను...

ఎందుకు వెళ్లాలి ? నేను వెళ్ళను. ’

ఆమె చెయ్యి పట్టుకున్నాను.

‘ మీకు బాధకలిగితే నేను భరించలేను. నాకోసం. ’

నవ్వింది.

‘ నటన. ’

‘ పోనీ అట్లానే. ’

‘ ఎక్కడికి వెళ్ళను, నాకెవరూ తెలీదు. ’

‘ మావూరు రండి. ’

‘ మీవూరా ? నిజంగానే !’

కొంచెం వుత్సాహం వొచ్చింది.

నేను చేసిన తప్ప గ్రహిస్తున్నాను. కాని కాలు వెనక్కి

యెట్లా తియ్యను ?

‘ నిజమే. ’

‘ వొస్తే.....అంత భారమూ మీదే. ’

చచ్చాను. ఈమెని యేం చెయ్యను ? ఎట్లా పోషిం-

‘ నాకు డబ్బు వుందిలండి. భారమంటే సామాన్లూ,

యిల్లూ, హోటలూ-అన్నీ. ’

అమ్మా! నా యింటోనే. దిగుతుంది గావునని ఎంతో భయపడ్డాను. ఈమె దిగితేనా! నా వృద్ధ్యోగం సున్న! ఆ రంగా చార్లు వూరుకుంటాడా? వూరంతా మోయించడా?

‘ సరే. ’

‘ తరవాత మీయిప్పం. వొస్తే రండి. లేకపోతేలేదు. మాయింటికి. ’

‘ ఎందుకు రానూ? ’

చిరునవ్వు నవ్వింది.

‘ సరేలండి. మీకే తెలుస్తుంది. ’

‘ మీరు చెప్పాలి. ’

‘ ఏం లేదు. నేను రాక్షసిని. ’

‘ అట్లా అని ప్రపంచాన్ని బెడరకొట్టి విరోధం చేసుకున్నారు. అంతే. ’

అంధకారంలోకి కొట్టుకుపోయే తెరచాపల్ని, నీటి మీదినించి వొడ్డువేపు చీకట్లో కలిసిపోయే గబ్బిలాల్ని చూస్తూ కూచున్నాము.

‘ మీకు వెంటనే బైలు దేరడానికి వీలేదా? ’

‘ మీదే ఆలస్యం. ’

‘ మరి కర్మ... ’

‘ ఏంలేదు. ’

నిజంగా రాక్షసే!

‘ చెయ్యకపోవడ మేమిటి? ’

‘ ఎందుకు? ’

‘ ఎట్లా? ’

‘వూరికే ముసిలమ్మమ్మల్లే ప్రశ్నలు వెయ్యకండి. చదువుకున్నవారు కూడాను! చెయ్యకపోతేనేం?’

నిజమే. చెయ్యకపోతేనేం? జబాబుపముంది? ఇదివరకు ఆప్రశ్న వేసుకోలేదే నేను. ఎందుకు చెయ్యాలనే సంశయమే రాలేదే! జీవితమంతా యింతేగావును! ‘అందరూ చెయ్యటం లేదా?’ ‘వూరుకుంటారా?’ ‘వెలి’ ఇట్లాంటి ప్రశ్నలువొచ్చి నోరు నొక్కుకుని వూరుకున్నాను. కాని గౌరవం నిలుపుకోడానికి వేదాంతంలోకిపోయి ‘మరి అతని ఆత్మ—’ అన్నాను.

చచ్చాను.

‘ఆత్మ ఏమవుతుంది?’

‘నాకేం తెలుసు?’

‘పోనీండి.’

ఆలోచిస్తున్నాను. ఇట్లా తిరగబడితే— ఎవరూ లేరాయీమొకీ సలహాయిచ్చేందుకు?

‘మీఅక్కగారు.....’

‘మీకెట్లా తెలుసు?’

‘చెప్పారు. ఆమె రాలేదా?’

“వొచ్చింది. వీధులోంచే యేడ్చుకుంటా—! ఏమే! యేకష్టమొచ్చిందే? అట్లా యేడుస్తున్నావు?” అన్నాను. ‘అయ్యో నీకోసమేనే — ఎంత కష్టమొచ్చిందే నీకు’ అంది. ‘నాకష్టం అట్లావుణ్ణి. వొచ్చినకష్టమంతా నీకు లాగుందేమే! అదెట్లా జరిగిందే! నాకు తెలీనే తెలీదు అన్నాను. తిట్టుకుంటా పోయింది.’

‘అట్లానే అనవసరంగా పోట్లాడతా’ రన్నాను.

‘ అవసరంగానాఁ ,’ అని కోపంతో అని నెమ్మదిగా

‘ అవును, మరిచిపోయినాను ,’ అంది.

‘ ఏమిటి? ’

‘ ఏమీలేదు. ’

‘ చెప్పాలి. తప్పదు. ’

‘ మీరూ వాళ్లలో ఒకరని మరిచిపోయినాను. ’

‘ ఒకణ్ణి, కాని మీతో సంపూర్ణ మైన సానుభూతిని కల
వాణ్ణి. మిమ్మల్ని అర్థంచేసుకోవాలని ప్రయత్నిస్తున్నాను.
మీకుమాత్రం నా అనుభవమనించి నేర్చుకోగల విషయాలు
వుండకూడదా? ’

‘ నిజమే లెండి. ’

‘ అవును. మీరు వృధాగా యితరుల్ని బెడరకొడు
తున్నారు. మీలోవున్న హృదయవిశాలత్వాన్ని వాళ్లు చూడ
డానికి అవకాశాన్ని యియ్యరు. ఇస్తే తక్కిన సంగతులు
వాళ్లు క్షమిస్తారు. ’

‘ నేనేం చెయ్యను. నా కీ చావువల్ల విచారం రాలేదు,
నటించనా? ’

‘ ఎందుకు విచారం లేదూ ? నేను నమ్మను. ’

‘ లేదు. అంతే. ’

‘ ఐతే, అసాధారణ స్వభావమైనప్పుడు కొంత నటన
అవసరమేమో! ’

‘ చాతకాదు. ’

‘ ఇకనన్నా మార్చుకోవాలి. ’

‘ మీసౌఖ్యం కోసమా? మీవూరు వొస్తున్నాననా! ’

నావంటి దానితో మాట్లాడడం మీకు నామర్దా. వెళ్ళండి. ఎవరు పిలిచారు మిమ్మల్ని! నాతోవన నన్ను బతక నీక, నన్ను యీ ప్రపంచంతో కలిపెయ్యాలని మిత్రులవలె, శత్రువులవలె, నన్నెందు కిట్లా బాధపెడతారు?”

“చూశారా మీ ‘యిగోయిజమ్!’ నేను నాసంగతే తలచుకోలేదు, మీక్షేమం విచారించే మాట్లాడాను. ఇదివరకు సత్తిరాజుగారున్నారు. ఆయన రక్షణకూడా వుండదు. లోకమొంత క్రూరమో మీకే తెలుస్తుంది, అందులో స్త్రీలు.”

‘స్త్రీ ఐతే నేం?’

‘ఐతే నేమా? రాడీలు, పోలీసులు, విటులు’

‘నాలో యితరులాసించగల ఆకరణలేదు.’

‘పురుషుల పశుత్వపు బలం మీకు తెలీదన్నమాట.’

‘పోనీండి. అంత నామీదే కాంక్ష గలిగితే, అంత అపాయం తట్టసి నే, కానీండి. పోయిందేవుంది?’

ఇంకేమనను?

*

*

*

మెల్లిగా మాయింటి వెనక చంద్రుడుదయించాడు. గోదావరి అవతలిగట్టు ముసుకు తొలగించి, మమ్మన్ని చూసినవింది.

ఆమె నావంకచూడక ఏదో ఆలోచనలో పడ్డది. నా మనసంతా ఆమెతో నిండిపోయింది. వెన్నెలా, గోదావరి జలం, ఆమె రూపమూ అన్ని ఏక్యమైనాయి. ఆమె ఆత్మ శరీరంలోంచి క్రమంగా నాచుట్టూ అలుముకుంది. నాకళ్ళముందు మధ్యాన్నం చూసిన ఆమె చూపులవెలుగే కనపడుతోంది.

ఆమె కంఠంలో గంభీరత్వం వినపడుతోంది యింకా. గొప్ప పాటలో, కవిత్వంలో, సముద్రపు లోతులో వుండే గాఢత్వం గుర్తించాను ఆమెలో. గొప్పతనం అనుభవంలో ఆత్మలో వుంటేనే కాని కళలో కనపడడం అసంభవం. ఎంతో సాధనచేసి సంగీతంలో నేర్పు సంపాదించవచ్చు, స్వభావసిద్ధంగా కంఠ మాధుర్యం వుండవచ్చు, కాని ఆత్మల నాకర్పించి, లోకరహస్యాలను విప్పి చెప్పగలగడానికి పాటకుడిలో ఆత్మ ఔన్నత్యం వుండాలి. జన్మవల్లనో, ఆత్మసాధనవల్లనో గొప్ప చిత్తసంస్కారం సంపాదించింది. ఆగంభీరత్వమే పలికింది నా ఆత్మలో ఆమె చూపుతోంది, కంఠంలోంచి.

‘స త్తిరాజుగారిని రక్షించగలిగి కూడా, తప్పుకోడం న్యాయమేనా మీకు?’

ఆమెని చూచినకొద్దీ సందేహాలే నాకు. ఆమెలోని ఉదారత్వానికీ, ఆమె చేసిన పనులకీ సామరస్యం కుదరక పూరికే ప్రశ్నలు వేస్తున్నాను.

ఆలోచించింది చెప్పనా, వొచ్చా అని.

“మాయిద్దరికీ గొప్ప ప్రేమా లేదు, విరోధమూలేదు. సాధారణ కుటుంబాల వంటిదే. కాని ఆయన స్వభావం మోహపూరితం, నాది సత్యపూరితం. అందుచేత సామరస్యం కుదరలేదు. పుస్తకాల్లో చదువుతాను, కాని దారుణమైన పురుషవాంఛ నేనెరగను. పాపం! తృప్తికాని ఆ మోహోద్రేకాన్నంతా ఆ మళయాళ స్త్రీమీద వర్షించారు. విఫలమయింది. నిరాశా, ఈర్ష్యా యిన్నీ ఆయనకి జీవితంమీద ద్వేషాన్ని పుట్టించాయి. గోదావరిలో పడాలని ప్రయత్నించారు. నేను తప్పిం

చాను. నేనే పట్టుపడితే ఆయన్ని యింకా బతికేట్లు చెయ్యగలిగి వుండును. కాని అవసరం కనిపించలేదు.”

‘అవసరం కనిపించలేదేమిటి?’

“అవును. ఎవరి కవసరము? నాకు కాదు. పిల్లలువుంటే ఆలోచించి వుండును. ఓవర్సీర్లు కావలసినంతమంది. ఆయనవల్ల ఎవరికేమి అవసరం?”

‘పోనీ బతికితే నేం?’

‘ఆయన బాధ?’

‘స్థిరంగా వుండేదా?’

‘వుండదేమో! కాని చస్తేనేమి? ఎన్ని జీవకోట్లు చావటం లేదు?’

‘బావుంది.’

‘కనక, నాకు బాధలేకండా చంపే మందు తెలుసు— అది యిస్తానన్నాను. ఇచ్చాను.’

నాకు ప్రపంచమే అంధకారమయింది.

*

*

*

నేను బడికి నెలరోజులు శిలవుపెట్టాను. ఆమెని గుంటూరు తీసుకువెళ్ళడానికి గుండెల్లేవు. ఆవూరూ యీవూరూ, మేమిద్దరము ఎవరికీ తెలీని స్థలాల్లో తిరుగుతున్నాము. ఆసాయం త్రం ముక్తూరు బంగళావరండాలో కూచున్నాము, సముద్రం వంక చూస్తూ.

నిజంగా ఆమె విచిత్రమైన వ్యక్తి. నా పక్కనే మంచం వుంటే అక్కడే పడుకుంటుంది. ఒక బంగళాలో మంచమేలేదు. నాపక్క తడిసిపోయింది. ఇద్దరం ఒకటే పక్కమీద పడుకు

న్నాము. చెయ్యిదగిలినా, నిద్దట్లో మీద చెయ్యివేసినా ఏమీ మాట్లాడదు. ఆమెనిచూస్తే, నాకు మోహమా? లేదు. అమితమైన భయం. వొంటరిగా ఆడదానితో తిరుగుతూవుంటే, కుమ్మరిపోలిని చూసినా అసహ్యమూ మరిచిపోతాం ఏదో నిమషాన. పార్వతీదేవిమీద భక్తి మరిచిపోతాం ఏదో ఒక సమయాన. కాని నేను అడిగితే, ప్రేమచూపిస్తే, వెక్కిరించి యేడిపిస్తుందని భయం. సెంటిమెంటు, భయం, అబద్ధం యివేమీలేవు. అంతా సైనికులు మల్లె విడతీసి ఆలోచించి సరి పాద్దు లేర్పరుస్తుంది. స్తానం చేస్తోకూడా తలుపు గడియవేసు కోదు. చీరె కట్టుకోడానికివచ్చి నన్ను అవతలికి పొమ్మనదు. రైలు అందనీ, తప్పనీ, భోజనం దొరకనీ, మాడనీ, ఒకటే ఆమెకీ. ఎక్కడికి వెడుతున్నాము, ముందేమిటి యీ ప్రశ్నలే లేవు. ఆ కుర్రాణ్ణి రుషివాలీ హాస్టలుకి పంపించాము, యిద్దరమూ ఆలోచించి. చదవదు, పాడదు, మాట్లాడదు. నేనెందుకు తిరుగుతున్నాను? ఆమె మరి నామీద యే ఆకర్షణ ప్రయోగం చేసిందో. ఆమె వుంటేగాని నాకు శాంతిలేదు.

ఎనిమిదయింది. సముద్రం చీకటికి తిరగబడి అరుస్తోంది బోనులో కొత్త సింహంలాగు. గంటసేపణ్ణించి ఆమె మాట్లాడ లేదు. నాకు నా 'పైప్' అన్నా స్నేహముంది. ఆమెకీ! ఏమి ఆలోచిస్తుందో! వొంటరితనం భరించలేక ఏదో ప్రశ్న వేస్తాను. మాట చెపుతాను. ఊఁ అని వూరుకుంటుంది.

ఇక భరించలేక కుర్చీమీదవున్న ఆమె చేతిమీద చెయ్యి వేశాను. కొంచెం అట్లానేవుంచి చెయ్యి మెల్లిగా తీసేసుకుంది. ఆరాతిని నామనసు మొగతనంతో మారాము పట్టింది. నాచేతిని

ఆ రాతిప్రతిమ బుజంమీదవేసి, వేళ్లు బిగించాను. వూరుకుంది. కొంతసేపటి తరవాత తనచేత్తో నావేళ్లని పట్టుకొని చాలా స్నేహంగా, జాగ్రతగా నా కుర్చీమీదికి తీసుకొచ్చి వొదిలి తన చేతిని నాచేతిమీద కొంచెంసేపు వుంచి తీసేసుకుంది. అంతకన్న మోహానికి యింక నిరాశ ఏముంది? నా చంపమీద ఒక్కటి చరిస్తే ఎక్కువఆశ వుంటుంది.

వాచరు మా టిఫిన్ కార్యురు తీసుకొచ్చాడు.

‘వంటలేదటండి యీ పూటకి!’

గుండెల్లో రాయిపడ్డది.

వూరికి మూడు మైళ్ల దూరంలో వున్నాము.

‘మరి యెట్లా?’

‘నువ్వు వొండు’ అంది ఆమె.

‘కూర యేం లేదు.’

‘ఏదో వొకటి చెయ్యి-పచ్చడి, చారు’ అన్నాను.

‘ఏమీ లేవు.’

‘మరి మీ రెట్లా తింటారు?’

‘చాపలు.’

చచ్చాం.

‘అవే చెయ్యి’ అంది ఆమె.

‘ఎందుకు?’

‘తిందాం.’

‘చాపలా!’

‘ఏం?’

‘నా చాతకాదు.’

‘ ఎందుకు చాతకాదు. అంతా చాతనవుతుంది వెళ్లు. ’

వాచరు వెళ్లాడు.

‘ ఏమిటి ? చాపలు తింటారా మీరు ?’

‘ ఎప్పుడూ తినలేదు. ’

‘ మరి తినగలరా ?’

‘ ఎందుకు తినలేను ?’

‘ కాని తినవొచ్చా !’

‘ ఏం తింటే ?’

‘ ప్రాణిహత్య. ’

‘ ఏమైతే...’

‘ పాపం: మన తిండి కోసం—’

విసుకుతో—

‘ లోకమంతా పెద్ద హత్యామందిరం. చూడు. అన్ని కోట్ల ప్రాణులకూ చావే అంతం. అంతేకాదు, ఒక ప్రాణికి యింకో ప్రాణి ఆహారం. ’

‘ కాని మనం మనుషులమే—’

‘ ఐతే నేం ? దేవుడూ చంపుతాడు, మృగమూ చంపుతుంది. మధ్య మనిషిమాత్రమేనా చంపకూడనిది ?’

‘ కాని వాటికి బాధ !’

‘ మనం కాకపోతే యింకో పెద్దచాప తింటుంది. రోగంతో బాధపడి చస్తాయి. ఎట్లానూ తప్పదు. ’

నోరు మూసుకున్నాను.

చేపల కూరతో భోజనం వొచ్చింది. నేను ముందే వెళ్లి, దూరంగా పొయ్యిమీద అన్నం వొడ్డించుకున్నాను,

ఆమెకి దూరంగా కూచున్నాను భోజనానికి. ఐనా వాసన వొస్తోంది. ఆమె ముందు కొంచెం మొహం చిట్లించింది. వెముక లెట్లా తియ్యాలో అప్పుడప్పుడు వాచర్ని ప్రశ్నించింది. మాట్లాడ కండా తినేసింది. నేనేమీ తిననేలేదు.

భోజనం తరవాత కుర్చీ దూరంగా వేసుకుకూచున్నాను.

‘ దగ్గిరికి రండి. వాసనలేదు. ’

అని నా దగ్గిరికి వచ్చి చేతిని నా ముక్కుమీద అది మింది. అంబరు వాసన వేసింది. ఆ చేతిని పట్టుకుని చెంప కదు ముకున్నాను.

‘ చూడండి. నా నోరూ వాసన లేదు. నుంచోండి. వాసన చూడండి. ’

లేదు.

నిద్రపోయినాము. నాకు ఆమె కలలే వొస్తున్నాయి. కలలోకూడా ఆ బంగాళయే— ఆమె లేచి నా పక్కన ఏడుస్తో కూచున్నట్లు, మళ్ళీ మారి నన్ను కావిలించుకున్నట్లు ఇద్దరం వొళ్లు తెలియక మంచంమీద నించి దొల్లినట్లు, కలతో వులికి పడి లేచాను. ఆమె పక్కవేపు చెయ్యి జాచాను. ఏమీ తగల లేదు. ఇంకా జరిగాను. ఏమయింది ?

*

*

*

కిటికీలోంచి వరండాలోకి చూశాను. కొంచెం చలిచలిగా వుంది పగలు కురిసిన వాన వల్ల. ఆమె లేదు. తలుపు మెల్లిగా తీసి చీకట్లో వెతికాను. సముద్రపు వొడ్డున నీటికి ఒక బెత్తెడు దూరంలో యిసికలో కూచుని వుంది. చీరె తడుస్తో వుండి వుం డాలి. నేను కదలక నుంచున్నాను.

నా కలలవల్ల కలిగిన భ్రాంతితో ఆమె మీద కామ పడుతున్నాను. ఆమె కలలో కనపరిచిన దయ యీ వాస్తవ లోకంలోకే ప్రవేశపెట్టింది, నామనసు - అంగీకరిస్తుందనే నా నిశ్చయం.

మెల్లిగా సముద్రపుఘురణలోంచి చంద్రుడుదయించాడు. ఈ దృశ్యాన్ని చూసే, యే కవో సముద్రం తరచగా చంద్రుడుదయించాడని వ్రాశాడు పురాణాల్లో. చంపల మీదా మెడమీదా ఆడుతున్న నల్లని జుట్టు మెరవడం ప్రారంభించింది. ఇసికనేలమీద పిండిచల్లినట్లుంది. నీళ్లు భయం మాని కలకల మంటున్నాయి. ఆమె తదేకదృష్టితో చూస్తోంది సముద్రాన్ని - పెదవులు కొంచెంగా కదులుతున్నాయా అనిపించింది నాకు.

‘ ఏమిటి ? ఇక్కడ వున్నావు ?’ అన్నాను బుజంమీద చెయ్యేసి. నావంక తిరిగి చూడలేదు.

నిద్రపోతున్న కనుగుడ్డువలె నీళ్ళమీద నిలిచింది చందమామ.

‘ చూడండి. చూడండి. ’ అంది నావంక తిరగకండానే. చంద్రుడి పచ్చని కాంతి ఆమె నుదుటిమీద పడుతోంది. ఆమె కంఠం నాతో ఏదో రహస్యం మాట్లాడినట్లయింది. మాయిద్దరికే తెలిసిన సంగతి, యింకెవరికీ తెలీనిది. ఆమె వంక చూస్తో దిగ్భ్రమచెంది నుంచున్నాను. ఆమె రూపమే మారింది. మాంసమూ, ఎముకలూ కరిగిపోయినాయి ఆ గాలిలోకి. మొహం లోకి పెద్దవెలుగు వొచ్చింది. పెదవులు వొణుకుతున్నాయి. చంపలు యెర్రగా ఐనాయి. పల్చని వక్షంలోకి కొత్తప్రాణం వొచ్చింది. దేహమంతా కొత్తజ్యోతి వెలుగుతున్నట్టుంది.

“ చూడండి ఆ చిన్ని చంద్రుడు—ఆ నీళ్ళమీద ఆరాటం—నా హృదయంలోనే యిట్లావుందే ? ఆహృదయంలోనో ! అన్ని సముద్రాలలో— ఆ చంద్రుడిగోళంలో ఆ తెల్లనికాంతి యెంత జీవనాన్ని కల్పించిందో ! ఎన్ని ప్రాణులు ఆనందనృత్యం చేస్తున్నాయో ! ఎన్ని సరసుల్లో, నదుల్లో మేల్కొన్నవో యీ అర్ధరాత్రి, యీ మాధుర్యం. నిన్నటి వాన, యిందాకటి చీకటి యీ వెన్నెల, రేపటి ఎండ, అన్న మనోభావాలు—ప్రపంచాలు సృష్టించే మనసులోని ఛాయలు—మోహం, బాధ, రోగం, ఆనందం, వేదన యీ చిన్ని ఇసిక అలలసించి, భూకంపాలవరకు — చిన్ని పుష్పవికాసం నించి, సక్షత్రవిప్లవాలవరకు — అన్నీ యివన్నీ ఆ హృదయంలోని అశాంతి మనం యీ యిసికీని చిమ్మినట్టే, యెన్ని గోళాల నాశనమో !

ఆనందవేదన ... గానచ్ఛాయలు, యీ కట్లువొదిలి— ఆవెన్నెట్లో కలిసి, ఆనీళ్ళమీద చిందులు తొక్కితే, — ఇదంతా నేనే—నేనే—నేను వెళ్ళిపోతాను నేను కలిసిపోతాను” అని వూగి మెల్లిగా నాబుజంమీదకే వూగింది. నేను ఆమెని వొళ్ళోపడుకో పెట్టుకుని, సమిటను సద్ది చంపలమీద వేళ్ళు మెల్లిగా రాస్తూ కూచున్నాను. అంతకన్న కోర్కెలేదు. ధైర్యమూలేదు. నా వొళ్ళంతా గొప్ప ఆనందంతో నిండి పోయింది. ఎడారివంటి యిసిక, సముద్రపు బిందువులతో మీద చిమ్మే గాలి, ఆ పెద్ద హోరు, ఈమె నా తొడలమీద— ఇదే నా స్వర్గమనుకున్నాను. ఆమె నించి గొప్పశక్తి నాలోకి ప్రవహిస్తున్నట్టుంది. ఇట్లా యింద్రియాలన్నీ ఉన్నతానందాలకి మేలుకోడమే స్వర్గం. స్వర్గం ఒక స్థలంకాదు, ఒక స్థితికాదు. క్రమంగా స్వర్గంలోకి ఎదుగుతాం

యవ్వనంలోకి యెదిగినట్టు అనిపించింది. మెల్లిగా యీ మనసూ యిందిరియాలూ కొత్త, తీవ్రతర ఆనందాలకి మేల్కొంటాయి. అంత మేముంది? ఆ రోజు తెలిసింది నాకు. నలభై యేళ్ళూ నేను నిద్రపోయినానని. కాని యీమె! ఈమె మీద ప్రేమ వల్లనా, లేదు ప్రేమలేదు. కాని ఆమెనించి ఏదోశక్తి ప్రవేశించి నా బంధనాలు వొదిల్చి మేల్కొలిపింది. అట్లా సొంద ర్యంతో ఐక్యమై కూచున్నాను.

మెల్లిగా కళ్లువిప్పింది. చిరునవ్వు నవ్వి లేచి కూచుంది. జుట్టుని దగ్గరగా తీసుకుని ముడి వేసుకోపోయింది. నామనసులో ఏం మార్పు వచ్చిందో. ఆమె వొళ్ళో తలపెట్టి పెద్దగా యేడ్చాను. ఆమె మాట్లాడలేదు. క్రమంగా నా ఆరాటంతగ్గింది. నా ఆనందమంతా పోయింది. పెద్ద శూన్యం, బాధా ఆవరించాయి. వెన్నెల వున్నా అంతా చీకటిలాగే తోచింది. ఆమెని కావిలించుకున్నాను. కొంచెంవుండి లేవపోయింది. వొదల లేదు నేను. ఆమెని మెల్లిగా ఇసుకలోకి వంచి పడుకున్నా. అట్లానే చూస్తోంది. ఐనా నాకు ధైర్యంలేదు.

‘మీరు కావాలి నాకు’

అనేశాను. నా ప్రాణాల్ని ఆమెముందు పారేశాను.

‘నేను! నిజమా?’

ఆమె పెదవి విరిచింది.

నిజమా? ఆమె కావాలా! ఏమో తెలీదు. కాని యీ బాధేమిటి? ఆమె కోసమే. ఇంక ఏవిధంగా భరించను! అదే గతి!

కాని... ఆమె రొమ్ముకి వొత్తుకోకుండా గుండీల్ని తీసే. శాను. ఆమె మెడవక్కన ముద్దుపెట్టుకున్నాను. కాని నాలోకి ఏమీ కొత్త ఆనందం రాలేదు.

ఈమె కావాలా ?

‘ వొద్దు. లేవండి. ’

‘ లేవను. నాకు కావాలి. ’

‘ నా మాట వినండి. మీకే తెలుస్తుంది వొద్దు. ఎంచుకు యీ చిరాకు ? ’

‘ కాదు. నా ప్రాణం మీ చేతులో పెట్టాను ’

‘ సరే మీ యిష్టం. ’

అట్లానే ఆ యిసికలో వుండిపోయినాము. అట్లానే యిసికలో నిద్రపోయినాము.

తెల్లవారి యెండ మమ్మన్ని లేవతీసింది. సిగ్గుపడి తల వొంచుకుని కూచున్నాను. ఎందుకీంత పశువునై నానా అనుకున్నాను.

‘ సంతోషి అయిందా? ’ అంది లేచి నవ్వుతో. .

ఈమె మనిషేనా ? నాకు కోపవొచ్చింది ! అందులో నా సిగ్గుకోడూ గర్వమూ లేకపోలేదు. ఈమె యింత వేదాంతి రాత్రి నా చేతులకింద ఆయాస పడ్డదికదా అని ! సుఖంలో మూతలుపడే ఆమె కళ్లని ముద్దుపెట్టుకోగలిగిన ఘనుణ్ణి కదా అని !

‘ మీకో? ’

‘ కోర్కెవుంటేకద సంతోషి. ’

అబద్ధం. తప్పకండా అబద్ధం. ఆ చేతులవూపు, ఆ పెద
వుల్లోని తృప్తి!

‘ అబద్ధ మాడుతున్నారు. మీకె తెలుసు. ’

‘ ఆసాఖ్యం శరీరంది. నాదికాదు. నాకు అవసరంలేదు. ’

‘ నేనూ? ’

‘ మీరు మీరు, ఏమవసరం నాకు? ’ తృణీకారంతో
పెదవి విరిచి నాకళ్లలోకి చూసింది. నామీద ఏమీ ఇష్టంలే
కండానేనా—ఆమాటలువిన్న పురుషుడి హృదయం ఎంత గాయ
పడుతుందో. అంతకన్న భూమిలోకి కుంగిపోతే నయమని
పించింది.

‘ మరి యిష్టంలేకండానే— ’

‘ అవును. ’

‘ ఎందుకు? ’

‘ ఏమైతేనేం? ’

‘ మీ దేహం—యీ వ్యభిచారం— ’

‘ దేహంది ’ .

‘ ఇంకెవడన్నా అడిగితే— ’

‘ తీసుకోనీండి— ఏం వ్రపయోగం అంతకన్న— మరి అంత
బాధపడితే—పోనీండి— ఇస్తేనేం — ఇంతలో! ’

